

عبدالحفیظ قریشي /  
پروفیسر ڊاڪٽر تھمینہ مفتي

## شاھ عبداللطیف ڀٽائيءَ جو سماع ۽ ساز [قدیم ۽ جدید تاریخ جي روشنیءَ ۾]

### Abstract:

Initially 'Shah jo Risalo' was compiled on the basis of sindhi Raag. Shah Lateef had a lot of knowledge about music and raag, in this way he was famous reviver of ancient Sindhi raag and music. He creates a musical instrument ` Tambouro, for 'sama' of bhitt.

originally 'Shah jo Risalo` begins with Sur-Susui, perhaps in Shah lateef's days the 'Sama' started on the every Thursday night from Sur-Susui , now a days it start with Sur-Bilawal and to and Sur-Hussaini.

It is assumed that Shah lateef collected knowledge of raag from Indian ugis, who believed in mono theism and were followers of ancient concept of God of pre-Indus era`s to Indus civilization known as Aun and Siva which was only God of both Indus Eras.

The Sufi *Dhamal* and all *Rags* belongs to Siva.the word Sama` in literature of Aryan samved in Arabic in Hebrew 'Sama' and now a days in *Wahdat-ul-wujoodi* Sufi thought 'Sama' has the Same meaning to listen, or listen to religious songs. The sama` and *Dhamal* both have ancient socio-historical and cultural roots in Indus valley civilization.

شاھ عبداللطیف ڀٽائي، سنڌ جي صوفين مان اھو يگانو انسان آھي، جنھن شعوري طرح سان راڳداريءَ کي پنھنجي صوفيائي مڪتب ۾ شامل ڪيو، ان کي وڌايو ۽ ويجھايو. ان ريت ھن سنڌ جي قدیم راڳين کي نئين فڪري ويس سان ٻيھر ڏک آڻي ويھاريو. شاھ لطيف جو رسالو اوائل ۾ ئي راڳنامي جي صورت ۾ جڙي راس ٿي چڪو ھو. جيئن ته شاھ جا اوائلي قلمي رسالا 'سُر سستي' سان شروع ٿيندا ھئا، ان ڪري ڊاڪٽر نبي بخش بلوچ جو انومان ھو ته:

”سن 1207ھ تائين شاھ جو راڳ ڀڙ غالباً سستيءَ جي سُر سان شروع ٿيندو

ھو“ (بلوچ، 2012ع: 128)

ڊاڪٽر بلوچ جو اٿين سمجھڻ درست آهي، جو شاهه لطيف جي ڪلام جو پنجويهه سيڪڙو حصو سسئيءَ جي پنجن سُرَن: آبري، معذوري، ديسي، ڪوهياري ۽ حسينيءَ تي آڌاريل آهي. ان جو پهريون بيت ئي شاهه لطيف جي ڪلام جي سڄي راڳ سنسار جوتت آهي:

وڍيل ٿي وائون گري، گئل ڪوڪاري،  
هُن پَن پنهنجا سارِئا، هيءُ هنجُون هونن لئي هاري

(بلوچ، 2009ع: 196)

پروفيسر محرم خان موجب، 'وائي سنڌي شاعريءَ جي قديم ۽ سُراتي صنف آهي' (محرم خان، 2007ع: 236)

ان ريت شاهه جو رسالو 'وڍيل جي وائين' ۽ گئل جي ڪوڪار' سان شروع ٿئي ٿو. شاهه لطيف سُر معذور 'عشق جي آواز' کي برپت ۾ ڪوئل جي ڪوڪ، 'ولولو ۽ وُوڪ' ۽ 'سارنگيءَ جي ساز' جي آواز سان تشبيهه ڏئي ٿو. اهي سمورا ورلاپ ۽ آلاپ عشق ۽ موسيقيءَ جا آهن.

رُجن ۾ رڙ ٿي، گَر ڪوئل جي ڪوڪ،  
ولولو ۽ وُوڪ، اِيءَ تان آهه عشق جي.

(بلوچ، 2009: 205)

رُجن ۾ رڙ ٿي، گَر سارنگيءَ جو سازُ  
اِيءَ عشق جو آوازُ ماڙهو رکن مَنڌ تي.

(بلوچ، 2009: 205)

#### سما ۽ ساز جي تاريخ:

دنيا جي تمام گهڻن سماجن ۽ ثقافتن ۾ 'سما' جو لفظ موجود آهي، ۽ ان جي مفهوم ۾ ڪو گهڻو فرق ناهي. ڊاڪٽر ايم. آرگوتر پنهنجي ڪتاب، 'The Musical Heritage of India' ۾ لکي ٿو ته:

"عبراني ٻوليءَ ۾ مذهبي موسيقيءَ لاءِ لفظ سما آهي، عربيءَ ۾ به اهوئي لفظ استعمال ڪيو ويندو آهي. عربي ۽ يونانيءَ ۾ لفظ 'سما' مان مراد 'ٻُڌڻ' آهي. لاطيني ٻوليءَ ۾ 'سما' جو ساڳيو مطلب آهي. انگريزيءَ ۾ لفظ 'سام' (Psalm) آهي، ان ڪري ٻين قديم ٻولين ۾ 'سام' ۽ 'سمع' وارا لفظ مذهبي موسيقيءَ جي معنيٰ

۽ مطلب ۾ استعمال ڪيا ويندا آهن. “ (1: 1980, Gautam)  
 ان ريت دنيا جي ڪيترين ئي ٻولين ۾ موسيقيءَ جي علم سان لاڳاپيل لفظي  
 هڪجهڙايون ملن ٿيون، جن جو بڻ بڻياد اڄ به سنڌي ٻوليءَ ۾ ملي ٿو.  
 جهڙوڪ: ’تال‘ اصل ۾ ’تاڙي‘ مان نڪتو آهي، اوائلي انسان گائڻ مهل تاڙي وڄائيندو  
 هو. اهورواج اڄ به آهي.

اسد علي سيد، ڪتاب، ’هندي ادب کي بھگتي ڪال پر مسلح ثقافت ڪے اثرات‘ ۾ لکي ٿو ته:  
 ”عربيءَ ۾ ’ندا‘ آواز آهي، سنسڪرت ۾ ناد آهي، عربيءَ  
 ۾ ’غنا‘ گائڻ آهي، سنسڪرت ۾ ’گان‘، ’گائين‘ ۽ ’گانا‘ آهي.  
 تال عربيءَ ۾ آهي، تار سنسڪرت ۾ آهي، عربيءَ  
 ۾ ’راغ‘ ۽ ’راغي‘ آهي ۽ سنسڪرت ۾ ’راڳ‘ ۽ راڳي وارا لفظ  
 آهن.“ (سيد، 1991ع: 228-229)

’سام ويد‘ کي هڪ آريائي ڪتاب مڃيو ويندو آهي، جنهن جو سڄو تاجي  
 بيتو غير آريائي ۽ اصلوڪن لوڪن وارو دراوڙي بنياد رکندڙ آهي. ان ۾ لکيل سمورا  
 گيت ڳايا ويندا آهن، ۽ اهي گيت محققن موجب، بنيادي طرح سان برادرين وارن  
 گيتن کان وٺي ڳوناڻن گيتن ۽ ان کان پوءِ ميڙي سهيڙي مذهبي ۽ رسمي گيتن تائين  
 وڃي پهتا، جن کي آريا ورت ورن وارن ’لوڪيءَ‘ جو نالو ڏنو، جنهن جي معنيٰ به لوڪن  
 جا وڃي بيهي ٿي.

رشيد ملڪ ڪتاب ”انڊالاجي“ ۾ لکي ٿو ته:  
 ”ماهرن وٽ ’سام ويد‘ وارين نظمن جي ادبي حيثيت کان ان جي گهڻي  
 اهميت موسيقي ۽ گائڪي واري آهي.“ (ملڪ، 2002ع: 121)  
 اهي گيت جيڪي صبح سوڀر کان وٺي رات ۽ رات جي مختلف پهرن ۾  
 راڳداريءَ جي حساب ۾ ڳايا ويندا آهن. شاهه لطيف صبح سوڀر واري اهڙي ڀلاري  
 سمي جي گائڪي لاءِ ’سر پرياتيءَ‘ ۾ پانن کي تاڪيد ڪندي چوي ٿو ته:

ايءُ نه پانن پيڙ، جنن ڪيريءَ تنگيو ڪينرو  
 سونهاري صُبح سين، وجهي وينين ويڙ،  
 توکي چوندو ڪير، ڪيرت ڌاران مڱڻو.

(بلوچ، 2010ع: 147)

’سماع‘ جون صوفيائون فڪري نزاکتون آهن، جنهن ۾ ’همه اوست‘ جون

رمزون شامل آهن. هڪ جڳهه تي شاھ لطيف ڪيرت (راڳ) ۾ ’آئون‘ يا ’خودي‘ اچي وڃڻ کي حقيقي راهه کي گم ڪرڻ برابر سمجهي ٿو:

ڪيرتَ راهَ گم ڪي، جاڻ وڃايو ڏاڻ،  
جي سڃاڻي پاڻ، ته سڀوئي سُبْحانِ ٿين.

(بلوچ، 2010ع: 149)

’سوامي پرجناندا‘ پنهنجي ڪتاب، Historical Development of Indian Music ۾ ’اسٽورٽ پگت‘ (Stuart piggot) جي ڪتاب، Prehistoric India to 1000 B.C’ جي حوالي سان، موسيقيءَ جي قدامت ٻڌائيندي، ’موهن جو دڙو‘ ۽ هڙپا مان لڌل موسيقي جي سازن بابت لکي ٿو ته:

”هتان بانسريون به مليون آهن. طنبورُ جي قسم جو هڪ ساز بربط، جنهن ۾ ست سُرن جي گنجائش آهي... رقص ۾ ڪڙتال جو استعمال ڪيو ويندو هو.“ (Prajnananda, 1960: 40-41)

شاھ لطيف طنبورُ جو ذڪر ’سُر ڪاموڏ‘ ۾ ڪيو آهي ته:

”تماچيءَ طنبورُ رات وڃايا ريل ۾“ (بلوچ، 2009ع: ص. 282)

راءِ بهادر ڪي. اين. ڊڪشٽ، ڪتاب، Prehistoric Civilization of the Indus

۾ ’Valley سنڌوسپينا جي عروج واري دور ۾ ڪتب ايندڙ سازن بابت لکيو آهي ته:

”ڪيترن ئي چترن (Pictures) ۾ تارن وارا ساز ڏيکاريل آهن، جيڪي هن دؤر جي جديد ويٺا جو اوائلي نمونو آهن. ڪڙتالن جو هڪ جوڙو اڄوڪي زماني جي ڪڙتال جهڙو به ڏيکاريل آهي.“ (Dikshit, 1939: 30)

پروفيسر اسٽورٽ پگت، انهيءَ ’بينا‘ جي تارن جو تعداد ’ستن‘ تائين چئي چڪو آهي. ڪتاب: Prehistoric India to 1000 B.C’ ۾ پگت لکي ٿو ته:

”سنڌو ماٿر ۾ پڻ چار هزار سال اڳ جي ’وينا‘ (بينا) سان گڏ چنگ ۽ ٻيا ساز: بانسريون، ڪڙتال، جهانجهه ۽ مرڻنگ مليا آهن.“

(Piggot, 1950: 270-271)

آغا سليم، ڪتاب ’لات جا لطيف جي‘ جي هڪ مقالي، ’رند پروڙين راز‘ ۾،

سنڌ جي قديم راڳداريءَ بابت لکي ٿو ته:

”شَو ديووتا، بنيادي طرح سان مُهن جي دڙي جو دراوڙي ديووتا آهي. ان  
 ڪري چئي سگهجي ٿو ته، شَو سان منسوب سڀيئي ڪلاسيڪي  
 راڳ، اصل ۾ سنڌي راڳ آهن.“ (آغا، 2008ع: 140)

راڳ جو آلاپ، آروهي به ستن سُرَن: ’ساري گا ما پا ڏا ني‘ تي ٻڌل آهي. شاه  
 لطيف هڪ ڪونج جي ڪيفيت، آلاپ جي احساساتي صورت ۾ بيان ڪئي آهي  
 ته: ”اُتر پاسي ڪا ڪونج آلاپ پئي ڪري هن پنهنجو محبوب خواب ۾ ڏٺو آهي ۽  
 هاڻ صبح جو پيرينءَ جا سربلا گيت پئي ڳائي.“

اُتر ڏي آلاپ، ڪالهنوڪر ڪونج ڪري،  
 پيرين پسي منجهه خواب، وهائيءَ وائون ڪري

(بلوچ، 2009ع: 171)

### صوفي ۽ سماع:

وحدت الوجودي صوفين وٽ سماع تصوف جو هڪ اهم جُز آهي. ڪريم  
 بخش خالد، فقير غلام علي مسرور بدويءَ جي ڪتاب ”سماع ۽ راڳ شرعي  
 حيثيت“ جي تعارف ۾ لکي ٿو ته:

”سماع جي معنيٰ آهي ٻڌڻ. هي لفظ قرآن مجيد ۾ ڪونه آيو آهي،  
 پر قديم عربيءَ ۾ ’ڳائڻ وڃائڻ‘ جي معنيٰ ۾ اچي ٿو. ديني اصطلاح  
 ۾، ’سماع‘ ۽ ’سمع‘ پئي. هڪ ئي معنيٰ ۾ عقل جي مقابلي ۾  
 استعمال ٿين ٿا، پر حقيقت هيءَ آهي ته سڀ کان زياده اصطلاح  
 معنيٰ ۾ ان جو استعمال تصوف ۾ ٿئي ٿو ۽ ان جي معنيٰ موسيقيءَ  
 ۾ انهيءَ ڳائڻ، جهونگارڻ، مذهبي جوش ۽ وجد پيدا ڪرڻ لاءِ  
 سُر تار ۾ ڳائڻ آهي، يا وري آواز ۽ ساز جي ذريعي ڳائڻ وڃائڻ.“

(بدوي، 2012ع: 9)

سنڌ مان لڏي برهانپور ويل پات شريف جي هڪ بزرگ، حضرت شيخ  
 عيسيٰ جُندالله ابن شيخ قاسم سنڌي (962\_1031هـ) جن ته سماع جي حمايت ۾  
 گهڻوئي ڪجهه لکيو آهي، هو لکي ٿو ته، ”السماع كالصلوة“  
 هُو سماع جي حمايت ۾ دليل ڏيندي لکي ٿو ته:

”الست بربڪم‘ کان وٺي ”سلام قولاً من رحيم“ تائين جي سفر ۾ هر نيڪ  
 نفس خوبصورت آواز کان متاثر ٿيڻ کان سواءِ نٿو رهي سگهي.“ (برهانپوري،

(2006ع: 152)

اڄ به سنڌ جي ’هم اوست‘ فڪر وارن صوفين جي درگاهن تي سماع ڪن مخصوص ڏينهن تي هر هفتي ڪيو ويندو آهي. سماع ٻڌڻ واريءَ حالت ۾ صوفي فقير ۽ درويش فڪري پرواز ۽ اعليٰ خيالي اڏام واري ڪيفيت ۾ اچن ٿا. ڪن درگاهن تي نغارا وڄايا ويندا آهن، ۽ ڌمال ڪئي ويندي آهي. شاهه لطيف ۽ مخدوم معين نثويءَ جو وصال سماع ٻڌڻ واريءَ حالت ۾ ٿيو. ڊاڪٽر نبي بخش بلوچ پنهنجي هڪ تحقيقي ڪتاب ”شاهه عبداللطيف حياتيءَ جو احوال ۽ رسالي جي تاريخ“ ۾ لکي ٿو ته:

”شاهه لطيف ڀٽ کي وسائڻ ۽ اُتي سکونت اختيار ڪرڻ سان، اُتي سماع جو سلسلو شروع ڪرايو ۽ اُن کان پوءِ راڳ جو ادارو پڻ قائم ڪيو.“ (بلوچ، 2012ع: 54)

ڊاڪٽر بلوچ لطيفي سماع جي روايت بابت وڌيڪ لکي ٿو ته:

”ڀٽ تي ٿيندڙ سماع جي نوعيت ۽ فقيرن جي سڀني به سڀني روايتن مان معلوم ٿئي ٿو ته مابين شاهه ڪريم جي درگاه تي ٿيندڙ سماع ۽ ذڪر واري سلسلي کي ئي شاهه عبداللطيف ڀٽ تي قائم ڪيو.“ (بلوچ، 2012ع: 54)

شاهه لطيف جي فقيرن ۽ راوين جي سڀني به سڀني هلندڙ روايتن موجب: ”سماع جو شغل رات جو ٿيندو هو. ماهه پهرئين سومار جي رات ۽ حج جي رات خاص سماج لاءِ مقرر ٿيو. جمعي جي ڏينهن ۽ عيد جي موقع تي پڻ نماز بعد سماع جو شغل ٿيندو هو.“ (بلوچ، 2013ع: 49)

شاهه لطيف، سُر رامڪليءَ جي ٿيهه اڪريءَ ۾ صوفين کي شريعت سان گڏ طريقت جي وات ۾ ’سماع‘ ٻڌڻ وقت طاري ٿيل هڪ ڪيفيت ۾ روئندي ڏيکاري ۽ ٻڌائي ٿو:

ظي تون ظاهرُ ذوقِ سڀين، پَنجَئي گَن پُورا،  
هَلَن واتِ سَماعِ ۾، ڳاري ڳلِ ڳوڙها،  
سَناسي سَيِدُ چَئي، پُورَب ۾ پُورا،  
”هُوَ اللهُ الْوَاحِدُ الْقَهَّارُ“، سامي منجهه سُورا،  
ٿي چاڪَن سڀين چُورا، گُر کي گڏتا ڪاپڙي

(بلوچ، 2010ع: 330-ج)

شاهه لطيف پاڻ سماع کي پسند ڪندو هو ۽ هڪ جڳهه تي سامين جي صحبت کي 'سماع' توحيدِي راڳ برابر قرار ڏئي ٿو. 'گنج رسالي' جي رامڪلي ۾ هو چوي ٿو ته،

سامي گنڌ ڪڍاءِ، ڪن ڪپاڻڻ خيڙ ڪين،  
 ”يهدِي اللهُ لِنُورٍ مِّنْ يَّشَاءُ“ اِيءُ اُنِين لَتِي آه،  
 صحبت ٿنهنجي سيڏ چئي، سامين وت سماع،  
 هي تنين جي جاءِ، جن پئي جهنگ ڇڏيا.

(مرزا، 1995ع: 587-588)

'سُر رامڪلي' ۾ هڪ جڳهه تي شاهه لطيف چوي ٿو ته:  
 ”جوڳين کي هن دنيا ۾ 'الاهي ذڪر' (سماع) ڪرڻ جو وڏو دردُ هو.“  
 ”هُمَّزَن سُوْرُ سَمَاعَ جو جڳت ۾ جوئي.“

(شنيخ، 2012ع: 46)

شاهه لطيف جي زماني ۾ ئي 'سماع' جو سلسلو وڌي ويو هو. ان جو مک ڪارڻ شاهه عبداللطيف ئي هو. سماع ۽ راڳداريءَ سان شاهه سائين جي تمام گهڻي دلچسپي هوندي هئي. سائينءَ هڪ ڀيري پاڻ مخدوم محمد هاشم نٿويءَ کي راڳ جي حمايت ۾ دليل ڏيندي چيو ته:

”منهنجي دل ۾ الاهي محبت جو وڻ آهي، جو جيستائين راڳ نٿو چوان ۽ ٻڌڻ نٿو ڪريان، تيستائين سُڪندو وڃي، ان کان سواءِ مون کي آرام نٿو اچي ۽ ان جي وسيلي منهنجو سڄو ڌيان وڃيو پنهنجي خالق سان لڳي.“ (بيگ، 2012ع: 77-78)

شاهه عبداللطيف نه رڳو 'سماع' واري رمز جو ذوق رکندو هو پر هن ميان نورمحمد ڪلهوڙي پاران ڪيس، دهليءَ کان آيل ٻه راڳاڻي 'اٺل' ۽ 'چنچل' کي به پنهنجو چونڊ ڪلام ياد ڪرايو هو. مرزا قليچ بيگ ڪتاب ”احوال شاهه عبداللطيف ڀٽائي“ ۾ لکي ٿو ته:

”پاڻ شاهه عبداللطيف ڪين ڳائيندو هو پر ٻڌندو ۽ گهڻو سمجهندو هو. هو (اٺل ۽ چنچل) ڳائيندا هئا ته هٿن جا ننهن، ننهن تي هٿي تال وٺندو هو ۽ راڳ ٻڌڻ ۾ محو ٿي ويندو هو.“ (قليچ، 2012ع: 78)

ڪتاب ”مخدوم محمد معين نٿوي ۽ سندس فلسفو“ ۾ سماع بابت ”رايو“ واري عنوان هيٺ محمد انس راڄپر لکي ٿو ته:

”مخدوم محمد معين، ’السماع معراج الاولياء‘ جي مقولي مطابق، ’سماع‘ پسند هو. سماع سان ڪين خاص محبت ۽ عشق هو. اهوئي سبب هو جو سندن وفات به موسيقيءَ جي سماع دوران ٿي.“ (راڄپر، 2013ع: 193)

شاهه عبداللطيف جو سڄو ’سُر سورث‘ اهڙي اعليٰ راڳداري واري نموني ۽ سماع جي نفيس رمزن ۽ رازن تي آڌاريل آهي:

تِيئي پَرچئا پاڻ ۾، تَنڊُ ڪَتارو ڪَنڊُ،  
”تِنه جهوئي ناهه ڪين، جو تو چارڻ ڪئو پَنڊُ،  
ايءُ شُڪرُ اَلْحَمْدُ، جِئن مٿو گهريوءَ مَڱُڻا.“

(بلوچ، 2009ع: 292)

شاهه لطيف ۽ صوفي يوگين جي اهڙي صبح واريءَ راڳداريءَ جو منظر، ڊاڪٽر نبي بخش خان جي مختلف شاعرن جي ڪلام تي آڌاريل، ڪتاب ’سپ رنگ‘ ۾ هن ريت بيان ڪري ٿو:

نانگن وڏا ناهه ۾، آڻي آسڻ اُت آوِي،  
سامين ساز شروع ڪيا، سيد چو، سوِي،  
ڪاجا چوري ڪاڙين، سنڌي تَنڊُ تنبِي،  
سي ڪندا ڪيڏانهن پِي، جن کي نظر مڙيئي ناٿ ٿيو.

(بلوچ، 2012ع: 111)

’سماع‘، ننڍي کنڊ جي صوفين جي چڻ ته روحاني غذا آهي. سماع، اڄ سنڌ جي ڪيترين ئي درگاهن تي جاري آهي، پت شاهه تي، شاهه عبداللطيف جي عرس تي سماع جون خاص محفلون ٿينديون آهن ۽ هر خميس جي رات ’شاهه جو ڪلام‘ خاص انداز ۾ ڳايو ويندو آهي.

محمد انس راڄپر پنهنجي مقالي ۾ لکي ٿو ته:

”مخدوم موصوف کي مليل سماع ۽ راڳ جو ونڊ به شاهه عبداللطيف جي ذريعي شاهه عبدالڪريم جي سرچشمه فيض مان مليو هو.“ (انس، 2013ع: 193)

سنڌ ۾ مختلف درگاهن تي، شاهه لطيف جي ٽي پيرويءَ ۾ ئي راڳداري نظام



۽ سماع جو سلسلو شروع ڪيو ويو. ڊاڪٽر نبي بخش خان بلوچ پنهنجي ڪتاب ’راڳ نامو‘ جي مقدمي ۾ لکي ٿو ته:

”شاهه عنايت جي درگاهه تي، باقاعده سماع ۽ راڳ جو سلسلو، صوفي فضل الله شاهه قلندر جي سجاده نشينيءَ واري دور (1230-1243هـ) ۾ شروع ٿيو.“ (بلوچ، 1981ع: 7)

سنڌ ۾ قديم دور کان وٺي، راڳداريءَ کي هڪ خاص تقدس حاصل رهيو آهي. موهن جي دڙي ۽ ان جي ٻين سيهوڳي شهري ماڳن مان، انيڪ ’سرتار‘ وارا ساز مليا آهن. جنهن مان انهيءَ قديم سماج ۾ راڳ جي اهميت ظاهر آهي. موجوده دور جي راڳ ۾ ’آروهي واري آلپ‘ جا هم معنيٰ موهن جي دڙي وارا ’اڪر‘ هڪ خاص معنيٰ ۽ مطلب ڏيکارين ٿا، جن مان پڻ راڳ ۽ راڳيءَ جو تقدس ظاهر ٿئي ٿو جيڪو شاهه لطيف جي دور تائين ساڳئي ۽ مقدس مفهوم سان سُر سورٺ ۽ پرياتيءَ ۾ موجود آهي.

معنيٰ	موهن جي دڙي وارا اڪر	آروهي
Powerful	سگهارو	سا
Creator	تخليقڪار	ري
Singer	راڳي	گا
Great	وڏو	ما
Protector	محافظ	پا
Giver	ڏيندڙ	دا
Ouspicians	سڳورو	ني

هن آروهيءَ جي موهن جي دڙي وارن اڪرن جي پاج موجب معنيٰ هن ريت

ٿيندي:

”سگهارو تخليقڪار راڳي وڏو تحفظ ڏيندڙ سڳورو.“

(Bhanbhro, 2012: p.p 26, 31, 34, 37, 38 and 39)

ان کان پوءِ واري زماني ۾ ويد ملن ٿا، جيڪي ڳايا ويندا هئا. مرس وٽرنٽز

پنهنجي ڪتاب، ’History of Indian Literature‘ ۾، ’سام ويد‘ جي نظمن جي قدامت

تي پرپور نموني لکندي لکي ٿو ته:

”سام ويد جا نظم، ڪنهن به صورت ۾ پوڄارين ۽ مذهبي لوڪن جا جوڙيل نه آهن. ان ۾ تمام پراڻا گيت هڪ اندازي مطابق، عوامي گيج آهن، جيڪي ’راس سرطان‘ ۽ ’راس جدي‘ جي سمي تي مذهبي ۽ اڏو گابرا مذهبي گيت ڳايا ويندا آهن.“ (Winternitz, 1991: 165\_166)

جيڪر ’سام ويد‘ جا ڪي گيج تمام آڳاٽا ۽ عوامي طرز جا آهن ته اهي پڪ سان آرين کان اڳ وارن قديم سنڌو لوڪن جا جوڙيل هوندا، ۽ اهي پنهنجي رنگ ۽ ڍنگ ۾ دراوڙي گيتن جو ترجمو ٿيل هوندا. اڄ به سنڌ ۾ ڪڙتال تي صوفي ڪلام ڳايا ويندا آهن، بانسرين، ويٺا جهانجهه ڪي، راڳداريءَ ۾ ڪتب آندو ويندو آهي. ڪتاب، ”The Natyasastra“ ۾ من موهن گهوش لکي ٿو ته:

”هندو ناتڪ ۽ شاعريءَ جو لاڳاپو مذهب ۽ شيو ديوتا سان آهي.“ (Muni, 1951: LV)

شهباز قلندر جي مزار واري ڌمال ۽ ٻين مزارن ۽ درگاهن تي وجد ۾ اچي ناچ ڪرڻ ’شو‘ جي رسم آهي، ۽ اها رسم سنڌ ۾ تاريخ واري شعور اچڻ کان به آڳاٽي آهي.

سيد طاهر محمد نسياني جي ڪتاب، ’تاريخ طاهري‘ جي حوالي سان ايج. ٿي سورلي لکي ٿو ته:

”شيخ المشائخ، شيخ پير پني جي مزار کان سواءِ، ڏهه ٻارهن مزارون ٻيون به آهن، جتي درويش پنهنجو ناچ ڪندا آهن.“ (سورلي، 2005ع: 380)

شاهه لطيف فطرت جو شاعر آهي ۽ شو به فطرت جو ’ديوتا‘ آهي. هن جو هڪ نالو ’سچو‘ به آهي. جڏهن فطرت، سانوڻ جيان مهربان ٿئي ٿي، تڏهن سارنگ جي رنگن سان نورا پائي نچڻ تي روح ڪري ٿو.

ڪَر مَرُ ڪامي پڇي، آءُ ويندي ڌر دوست جي،  
جَتائين ڏُڇڻُ تڪيو سَڇڻُ تَتائين اچي،  
وَسعو مينه وڏَ ڦُڙو، ڪي سَڻائي سچي،  
نُورا پايو نيهه جا، ڌر ڀلي جي نچي.

(بلوچ، 2009ع: 406)

شاهه لطيف، ’سُر سورٺ‘ ۽ ’سُر پرياتيءَ‘ ۾، راڳ ڳائيندڙ ۽ سماع ڪندڙن

جا کيترائي نالا ڄاڻايا آهن. جهڙوڪ: بيجل، چارڻ، مڱڻو، ٽنبير، ڪيرتو، مڱڻهار، سورنيو، جاجڪ، پاڻ، راڳائي، لنگهو ۽ ٻيا وغيره.

ان ريت، شاھ لطيف سُر پرياتي، سُر سورڻ، ۽ سُر معذوريءَ ۾ انهن سازن جا به کيترائي پيرا نالا ورتا آهن، جيڪي قديم زماني کان وٺي سنڌ ۾ موجود رهيا آهن. جهڙوڪ: ساز، سُرندو، چنگ، ڪماچ، ڪينرو، ٽنبير، دنبورو، طنبور ۽ سارنگي وغيره جا نالا ورتا آهن.

\* سيرانديءَ سازَ ڪٿو شمهين ساري رات،  
\* اِيءُ نه پانن پيڙ، جئن ڪيريءَ ٽنگيو ڪينرو  
\* اُٿي وڙ وڙنا، دانئون ڏنڀورن جيون.

(بلوچ، 2009ع: 147-150)

\* محلين آيو مڱڻو سازَ ڪٿي سُرندو  
\* چارڻ چنگ ٻنگ لهي، وڄايو وڌاڻ  
\* رات منهنجو ريءَ، ڪاتيو تو ڪماچ سين.  
\* گنجهي ڪيرت ڪينرو واڄو ولاتي  
\* ڪا جا تند ٽنبير جي، ستي سٿائين.

(بلوچ، 2009ع: 287-289)

\* رجن ۾ رڙ ڪر سارنگيءَ جو سازَ

(بلوچ، 2009ع: 205)

شَوَ جو تعلق سنڌوماثر سان آهي. شَوَ تمام گهڻي زماني کان پوءِ آريائي ديوتائن، برهما، وشنو ۽ اندر واري تمورتيءَ ۾ 'اندر' کي ڪڍي داخل ٿيو ۽ پنهنجي 'مهاديو' واريءَ حيثيت ۾ جاءِ والاري سگهيو. ڪتاب 'انڊالاجي' ۾ رشيد ملڪ لکي ٿو ته:

”راڳ جو لفظ نه ’رڳ ويد‘ ۾ ۽ نه ئي ’سام ويد‘ ۾ موجود آهي، ’نت شاستر‘ ۾، راڳ لاءِ لفظ ’جاتي‘ ڪتب آندو ويو آهي، ان جي ورهاست وري ’گرام‘ ۾ ڪيل آهي.“ (ملڪ، 2002ع: 267)

ان جو صاف مطلب اهو آهي ته، آرين کي سڄو گيتن وارو سرمايو ’جاتي گيتن‘ ۽ ’گرام ڳين‘ (Villagers Songs) مان مليو هو. ان بابت پروفيسر محرم خان

پنهنجي مقالي، 'شاعريءَ جي شروعات ۽ قديم سنڌ' ۾ لکي ٿو ته:  
 ”سام ويد‘ جيڪو ويدڪ ادب جو ٽيون مکيه ڀاڱو آهي ۽ رگ ويد ۽ يجر ويد  
 مان سريلي گيتن کي ڇانڻي تيار ڪيو ويو. پهرين ٻن ويدن جو لٽريچر سان واسطو  
 آهي، پر سام ويد خالص موسيقي (سنگيت) جو ڪتاب آهي، اهي گيت سنگيت سام  
 ويد کان اڳ ۾ ئي سنڌ ۾ هلندڙ هئا.“ (خان، 2007ع: 47)

سوامي پراجنا ننڍا پنهنجي ڪتاب ”The Historical Development of Indian Music“ ۾ ’جاتي ڳين، گرامي ڳين‘ ۽ لوڪيه جي حوالي سان لکي ٿو ته:  
 ”ڳين جو سڌارو ۽ واڌارو سلسليوار ۽ درجي به درجي ٿيو آهي، پهريائين  
 پراڻا ۽ اصل ’جاتي ڳيا‘ هوندا هئا. انهن جي ميل ميلاپ سان گڏيل جاتي ڳيا پيدا  
 ٿيا. انهن پنهنجي شڌ ۽ گاڏڙ جاتي ڳين جي سنجوڳ سان، ’گرام ڳيا‘ يعني علائقي-  
 ڳوناڻان گيت اُسريا. آخر انهن ڳوناڻن ۽ ديهاڻي ڳين ۽ ’مرڪب جاتي ڳين‘ جي  
 گهڻي استعمال سان روايتي راڳ جو سارو ئي ڪچڪول ڪنو ٿي ويو. انهيءَ سڄي  
 گڏ ٿيل گنج تي آرين اچي ’ديسي‘ (لوڪيه) نالو رکيو.“ (Prajnananda 1960: 86)  
 ان ريت، نه رڳو سماع پر ’راڳداريءَ‘ جو سمورو نظام ننڍي کنڊ جي سڄي  
 سماج جي اصلوڪي بنياد، سنڌوماثر جي سنڌوسپيتا مان اُسريو ۽ سموري سونهن ۽  
 سوييا سان جڙي راس ٿيو. شاهه لطيف جي ڪلام جا سمورا سُر: سُر ڪلياڻ کان وٺي  
 سُر بلاول، سُر پرياتي ۽ سُر سورن تائين، سماع ۽ راڳداريءَ جو هڪ وڏو منظم فڪري  
 اثاڻو آهي. شاهه لطيف ’سُر سورن‘ ۾ چوي ٿو ته:

”اها تند جي تان نه آهي پر اها رُون رُون جو آواز ڪندڙ هڪ راز آهي. اهو  
 هٿن جو ڪمال آهي، جنهن کي هرڪو ساز چوي ٿو. هتان شهباز وانگر طاقت سان  
 ست ڏئي ڪري ڪو مقصد حاصل ڪري سگهين ٿو.“

اي تان نه آهي تند جو تُو رُون رُون ڪري رازُ  
 هَندڙ سَندا هَٿڙا، سَڀڪو چوي سازُ  
 سَتَ ڏيئي شهبازُ ٿي تَه ٿوڪَ پرائين.

(بلوچ، 2009ع: 289)

شاهه لطيف ’سُر پرياتيءَ‘ جي هڪ وائيءَ ۾، ’سباجهي ستار‘ جي، هڪ  
 لنگهيءَ مٿان مهربانين جو تذڪرو ڪندي چوي ٿو ته:

## وائي

ڏيئي سڀن ڏاتارن تي مڃاري مڃڻي،  
اچي چارڻ چورڻي، ڪا جا تڻڻ توار،  
سا سڀاڻي راجي، سڀاڻي ستار،  
نڀاڻن نوارن تي، تڻن ٿا تاتار،  
آيو حاتم هت ۾، لنگهيءَ جو پتار.

(بلوچ، 2009: 152)

### نتيجو:

شاهه عبداللطيف جي ڪلام ۽ سندس صوفيائي مڪتب ۾ 'سماح' هڪ ضروري جز هو ۽ آهي. شاهه لطيف سنڌ جي قديم راڳداريءَ نظام کي پنهنجي ڪلام جي سرن جي آڌار تي نئين صورت ۽ نمون جيا پوڏنو. هن جا ٻڌايل ساز ۽ راڳ اهي ئي آهن، جن جو تاجي پيتو قديم سنڌو تهذيب سان وڃي جڙي ۽ ان جو اوس لاڳاپو سَو سان آهي، جيڪو راڳ ۽ ناچ جو ديوتا آهي.

### حوالا

#### سنڌي ڪتاب:

1. بدوي فقير غلام علي مسرور (2012ع): سماح ۽ راڳ جي شرعي حيثيت. [حضرت ابو حامد محمد بن الغزالي جي معروف ۽ معتبر تصنيف 'احياءِ علوم الدين' جي باب [وجد ۽ سماح]، (چاپو پهريون)، سنڌي لئنگئيج اٿارٽي، سنڌ. (حيدرآباد):
2. بلوچ، نبي بخش خان، ڊاڪٽر، 'مقدم راڳ نامو'، حيدرآباد: شاهه عبداللطيف ڀٽ شاهه ثقافتي مرڪز.
3. بلوچ، نبي بخش خان، ڊاڪٽر، (2013ع): شاهه عبداللطيف ڀٽائي سوانح حيات، فڪر ۽ عرفان، حيدرآباد، ڊاڪٽر اين. اي بلوچ انسٽيٽيوٽ آف هييريٽيج ريسرچ.
4. بلوچ، نبي بخش خان، ڊاڪٽر، (2009ع): شاهه جو رسالو (شاهه جي سوانح ۽ فڪر سميت)، ڪراچي، ثقافت ۽ سياحت کاتو، حڪومت سنڌ.
5. بلوچ، نبي بخش خان، ڊاڪٽر، (2012ع): شاهه عبداللطيف - حياتيءَ جو احوال ۽ رسالي جي تاريخ، حيدرآباد: ڊاڪٽر اين. اي بلوچ انسٽيٽيوٽ فار هييريٽيج ريسرچ.
6. مرزا، قليچ بيگ، شمس العلماء، (2012ع): احوال شاهه عبداللطيف ڀٽائي، ڪراچي: ثقافت کاتو، حڪومت سنڌ.
7. محرم خان، پروفيسر، (2007ع): سنڌ، سنڌي ٻولي ۽ سنڌي شاعري [آڳاٽو دور]، (چاپو پهريون)، ڄام شورو، سنڌي ادبي بورڊ.

8. راجپر محمد انس، 2013ع: "مخدوم محمد معین نٹوی ۽ سندس فلسفو"، (چاپو پھریون)، حیدرآباد: ڈاکٹر این. ای. بلوچ انسٹیٹیوٹ فار ہیبریٹیج ریسرچ، نوادرات کاتو حکومت سندھ.
9. آغا سلیم (2008ع): لات جا لطیف جی (چاپو پھریون)، جامر شورو: سنڌي ادبي بورڊ.
10. سورلي، ایچ. تی، سنڌيڪار: پنیرو، عطا محمد، (1992ع): پت جو شاهه. ڪراچي: سنڌيڪا اڪيڊمي.
11. شیخ، پانهون خان [2000ع - 2012ع - 2012ع]: شاهه جو رسالو. (3 جلدن ۾) (چاپو پھریون) ڪراچي: شاهه عبداللطيف ڇپڻ، ڪراچي يونيورسٽي.
12. مرزا، ممتاز (جدید صورتخطي ۾ آئیندڙ) (1995ع): گنج - شاهه جو رسالو. حیدرآباد: شاهه عبداللطيف شاهه ثقافتي مرڪز.

### اردو ڪتاب:

1. برهانپوری، سید محمد مطیع اللہ راشد، تعلیقات: صدیقی، محمدم سلیم اللہ، 2006ء، "برهانپور کے سنڌي اولیا". (طبع سوئم) حجام شورو: سنڌي ادبي بورڊ، سندھ.
2. سید، اسد علی، ڈاڪٽر، (1991ء): "هندي ادب کے بھگتی کال پر مسلم ثقافت کے اثرات". نئی دہلی: ترقی اردو بیورو.
3. ملک، رشید، (2002) انڊالاجی. (قدیم ہندستان کی تاریخ کے چند گوشے)، (اشاعت اول) لاہور: فکشن ہائوس، 18- مزنگ روڈ

### English Books

1. Bhanbhro, Atta Mohammad, (2012): INDUS SCRIPT, Jamshoro: Department of Archeology and Anthropology, University of Sindh.
2. Dikshit, K.N (1939) Prehistory Civilization of the Indus valley. Madras.
3. Gautam, Mudur Ramasawami, (1980) the Musical Heritage of India, and Published by: Abhinav Publications: New Jersey Humanities Press.
4. Muni, Bharata, Translated in to English by: Ghash, Manmohan, M.A, Ph.D, (1951) "The Natyasastra. Calcutta: 1. Park Street.
5. Napier, William (General), (1854) History of Sir Charlas Administration of Scinde and Campaign in the Cutchee Hills, London.
6. Prajnananda, Sawami, (1963) A History of Indian Music, Calcuta. publisher; Ram Krishana Vedanta Math.
7. Prajnananda, Sawami, (1960) The Historical Development of Indian Music" (A critical study), Calcutta: publisher: Firma K.L Mukho Padhyay.
8. Pigat, Stuart (1950) Prehistoric India to 1000 B.C. India, publisher; Harmonds worts, Middelzen, Penguin Book.
9. Winternitz, Maurice, Translated by: Subhadra, (1991) A History of Indian Literature [Introduction, Veda, Epics, puranas and Tantras] Delhi-6: publisher, Sundarlal Jain, @ Motilal Banarisdas- Bunglow Road, Jawaharagi.